



It-Tabernaklu fil-Knisja Parrokkjali

Kitba tal-Kan. Dun Joe Abela

Bla dubju ta' xejn wahda mill-isbah opri artistiċi w imprezzabli li ghandna fil-knisja Parrokkjali taż-Żejtun hu t-tabernaklu tal-fidda fuq l-altar maġġur. Dan it-Tabernaklu gie rregalat lil knisja minn Dun Frans Mifsud bhala tifikira ta' għeluq il-hamsin sena mill-ordinazzjoni saċerdotali tiegħu (il-ġublew tad-Deheb) li habat fis-sena 2009.

Ordinazzjoni saċerdotali ta' Dun Frans Mifsud

Dun Frans gie ordnat saċerdot nhar l-14 ta' Marzu, 1959, flimkien ma 44 saċerdot iehor. Fost dawn in-numru konsiderevoli ta' saċerdoti godda kien hemm tlieta ohra li kienu mill-parroċċa tagħna ta' Santa Katarina. Wiehed minnhom hu Mons. Lawrenz Mifsud li ddedika hajtu għax-xogħol pastorali bhala Kappillan ta' diversi Parroċċi. It-tnejn l-ohra illum huma imsefrin. Dun Frans Mifsud kellu t-tagħlim reliġjuż bhala t-tieni vokazzjoni tiegħu, u wettaq hidma pastorali f'diversi pajjiżi barra minn Malta.



Il-Kitba fid-dahar ta' Tabernaklu

Fuq il-parti ta' ġewwa ta' dan it-Tabernaklu fuq pjanċa tal-Fidda Dun Frans xtaq li titnizzel din il-kitba bil-Latin.
'DEO GRATO ANIMO

**IN
AVREO SACERDOTE IVBILEO
FRANCISCUS SACERDOS MIFSUD
DONE DEDIT
A.D. MMIX'**

“Dun Frans gie ordnat saċerdot nhar l-14 ta' Marzu, 1959, flimkien ma 44 saċerdot iehor”

Li bil-malti din il-kitba tinqara hekk **'Bradd ta' hajr lil Alla, b'tifikira tal-Ġublew tiegħu ta' Deheb bhala Saċerdot Dun Frans Mifsud ta rigal 2009'**



It-Tabernaklu Nisrani

Ghalina l-insara it-Tabernaklu hu post Qaddis niċċa ta' forma tawwalija jew tonda fejn jinżamm is-Santissmu Sagrament tal-Ewkaristija. Ghandu jkun magħmul minn materjal solidu, sikur b'tali mod li jinqafel sewwa u li jixraq lil arkitettura tal-Knisja fejn jinsab. L-insara bdew jirriservaw l-ewkaristija mqaddsa fit-Tabernaklu fis-Seklu IV, biex is-santissmu Sagrament ikun jista' jittiehed lill-morda f'darhom. F'dawn iż-żminijiet il-Knisja aktarx li s-sagrament kien jinżamm fis-sagristija jew f' riċipjent f'forma ta' ħamiema imdendla bil-ktajjen quddiem l-altar. Għal habta tas-seklu XVI is-sagrament beda jinżamm f'tabernaklu imqiegħed fuq l-altar maġġur.

Riforma

Izda bir-riforma li saret fil-Konċilju Vatikan it-Tieni ta' madwar 50 sena ilu kulhadd beda jaqbel li l-post l-aktar addatat għas-Santissmu Sagrament hu Kappella laterali fil-Knisja Parrokkjali fejn l-Insara jkunu jistgħu fil-gabra jghaddu ħin ta' talb u adorazzjoni privata. Inkella għandu jitqiegħed fuq xi altar laterali, jew f'xi post ieħor nobbli u mżejjen b'mod moderat bħala pedistall jew ukoll gwarniċa jew ċinta tal-knisja. Dan biex il-preżenza tal-Ewkaristija ma ttelexx l-offerta ta' saġrifċċju tal-quddiesa fuq l-altar tas-saġrifċċju. Quddiem is-santissmu Sagrament għandu jinżamm nar jixgħel lejl u nhar, sabiex id-devot ikun jaf li sagrament jinsab fit-Tabernaklu. Purtiera pulita għanda tghatti il-bieba tat-tabernaklu. Dan kien meħtieġ ukoll li s-Santissmu Sagrament qatt ma jithalla wahdu, tant illi fil-kapelli iż-żagħar qatt ma kien jinżamm is-Sagrament matul il-ġurnata jew bil-lejl u fil-knejjess Parrokkjali fejn is-Sagrament kien ikun il-ħin kollu fit-tabernaklu f'xi karma annessa mal-knisja kien dejjem bil-lejl jgħoqod xi hadd responsabbli, ġeneralment is-sagristan.

Tifkriet oħra

Il-Kelma 'Tabernaklu' kultant tirreferi għal riċetaklu li fih jitqiegħed l-Ostja kkonsagrata. Terminu ieħor għall-'Pissidi' jew 'Cilorju'. Kultant il-kelma tabernaklu tfisser it-teka fejn jitqgħedu l-Ostji kkonsagrati meta is-sacerdot iġorr minn dar għal oħra fit-Tqarbin tal-Morda.

Fit-Testment il-Qadim

Għal-Lhud tar-Rabta l-Qadima it-tabernaklu kien Santwarju jew tinda mibnija skond l-istruzzjonijiet ta' Mose'. Matul il-ġiri tagħhom fid-deżert u qabel il-bini ta' Ġerusalem dan it-Tabernaklu speċjali kien jirrapreżenta il-preżenza t'Alla lil poplu

“Ghalina l-insara it-Tabernaklu hu post Qaddis niċċa ta' forma tawwalija jew tonda fejn jinżamm is-Santissmu Sagrament tal-Ewkaristija”

magħżul. It-Tabernaklu użat għall-osservanzi reliġjużi, kien allura jinkludu speċi ta' bitha b'niċċa fejn kienet tinzamm l-Arka tal-Patt.

Il-Bieba ta' t-Tabernaklu

It-Tabernaklu l-Qadim bil-bieba tal-fidda li għada użata sal-lum, ila li saret mill-argjentier Giovanni Lebrun, fi żmien bejn wiehed u iehor li kien iżżanzan l-altar magħgur tal-irham. Dan kien għal habta ta' nofs is-seklu 18. Dan sirna nafuh milux meta instab it-timbru tal-boll tal-argjentier Lebrun waqt li din il-bieba prezzjuża kienet qed issirilha restawr fiha u tindif mill-argjentier Żejtuni Gużepi Aquilina, fl-istess żmien li l-istess argjentier Aquilina kien qed jahdem it-Tabernaklu il-gdid. Dun Gino Gauċi wara għamel studju fuq dan Lebrun.

Fuq quddiem din il-bieba antika tal-fidda naraw rappreżentazzjoni tal-episodju mill-hajja ta' Ġesu' dak in-nhar li Ġesu' kien mistieden għal ikla minn Xmun il-lebruz ta' Betanja u waqt din l-ikla dahlet mara midinba li delket riġlejn Ġesu' b'żejt ifuh. Din il-ġrajja hi rrakuntata b'xi differenzi żagħhar minn tlett Evangelisti : San Mark, San Luqa u San Gwann. Ingibu hawn silta mir-rakont ta' San Mark: 'U meta Ġesu' kien Betanja fi dar ta' Xmun l-imgiddem, hu u jiekol giet mara li kellha vażett ta' l-alabastru biż-żejt tal-fwieħa tan-nard safi li jiswa wisq u kissret il-vażett u sawlitu fuq rasu. Kien hemm xi whud li għodbu fihom infushom u qalu 'għal fejn sar dal-hela taż-żejt tal-fwejjah'. San Gwann iżid li d-dar intliet bir-riha taż-żejt tal-fwejjah. Skond San Luqa din il-mara midinba qagħdet tibki f'riġlejn Ġesu' u bdiet ixxarablu riġlejh bid-dmugh u meshithomlu b'xagħhar rasa u bisitlu riġlejh u dilkitomlu biż-żejt tal-fwejjah. Ma hemmx dubju li din kienet riha tal-imħabba u mahfra li Ġesu' dak in-nhar wera ma din il-mara midinba. Forsi nistaqsi għaliex dan l-episodju intgħazel biex iżejjen din il-bieba tat-Tabernaklu u ta' Ġesu' Ewkaristija? Tgħid għaliex ifakkar ikla bħal ma hi it-Tqarbin imqaddes li tikkomemora l-imħabba kbira ta' Ġesu' għalina il-midinbin?

Tizjin iehor

Fuq il-bieba minn naha ta' barra naraw dekorazzjoni helwa ta' ward u speċi ta' għeneb simbolu tal-inbid mbiddel fid-dem ta' Ġesu'. Interessanti ukoll it-tizjin fuq iż-żewġ nahat tal-bieba: irham mill-ifjen imsejjah Alabastru. Dan hu rham prezzjuż hafna, li minnu jidher ukoll ftit fil-paviment tal-kursija tal-knisja. Gużepi Aquilina kompli jżejjen din il-bieba minn naha ta' għewwa fejn qiegħed *Nome di Ġesu'* b'raġġi tal-fidda heġgin minnha. Kollox hu mdawwar bi hlewwa ta' speċi ta' gwarniċ ukoll tal-fidda.

Xogħol l-argjentier Gużepi Aquilina

Nidhlu issa b'rispett kbir fit-Tabernaklu fejn Ommna il-knisja Mqadssa iżżom l-Ostja ikkonsagrata, il-'isem ta' Ġesu' fil-pisdi. Gużepi Aquilina tana opra mill-isbah maħduma kollha kemm hi bl-idejn fuq disinn ta' Dun Gino Gauċi fuq stil deċiżament barokk, li ovvjament jikkumplimenta l-istill barokk tal-knisja parrokkjali taż-Żejtun. Kollox hu bbażat fuq pilastru doppji li jtilgħu mill-baži u jisspiċċaw f'kapitelli. Kollox maħdum b'sena kbira mill-fidda.

Fuq il-kapitelli iserrah il-gwarniċun, li hu ibbanjat bid-deheb fuq il-gwarniċun il-friz, u fuq il-friz iċ-ċinta iż-żgħira. Araw kif id-disinn isegwi l-arkitettura ta' Knisja. Miċ-ċinta iż-żgħira imbghad jtilgħu għal hnejjiet li jaqsmu minn naha għal oħra, b'tali mod li saqaf tat-Tabernaklu 'Barrel-Vault' iserrah fuqhom. Għandek similitudni ma kapella ċkejnkna, li minnhom spiss naraw fil-knejjes tal-kampanji tagħna. L-argjentier Gużepi Aquilina ma setax jgħatna opra aktar sabiha u li tassew tixraq lil Santissmu Sagrament! Fil-faċċatta ta' għewwa nett għandek il-kitba li semmejina fil-bidu ta' dan l-istudju, u li kif għedna, tfakkar id-donazzjoni ta' Dun Frans Mifsud. Dan it-Tabernaklu hu kkumplimentat b'tirattur ornamentat ukoll tal-fidda.

Hasra li dan it-Tabernaklu ma jistax jitgawda mill-poplu Żejtuni matul is-sena. Jista' jitgawda biss f'jumejn, nhar il-'imgha l-Kbira u Sibt il-Għid, meta is-Santissmu Sagrament ma jkunx fit-Tabernaklu. Forsi jkun ahjar hekk, għaliex żgur li din l-opra qed titgawda minn Ġesu' stess! ■

“Nidhlu issa b'rispett kbir fit-Tabernaklu fejn Ommna il-knisja Mqadssa iżżom l-Ostja ikkonsagrata ...”